



MALTA

**QORTI CIVILI
PRIM' AWLA**

**ONOR. IMHALLEF
GEOFFREY VALENZIA**

Seduta tat-28 ta' Marzu, 2003

Citazzjoni Numru. 1174/1999/1

**Albert Xuereb
vs
Swan Laundry and Drycleaning Company Limited**

Il-Qorti.

Preliminari

Rat **I-att tac-citazzjoni** fejn hemm permess li s-socjeta' konvenuta hija debitrice ta' l-attur fis-somma ta' elf tliet mija sitta u erbghin lira Maltin u sebghin centezmu (Lm1,346.70) rapprezentanti ammont dovut bhala *commission* ghal xoghol li sar mas-*Suncrest Malta* minn Novembru 1989 sa Mejju 1995 in vista ta' ftehim datat l-1 ta' Novembru 1989;

Premess illi s-socjeta' konvenuta ghalkemm interpellata diversi drabi biex thallas, anke permezz ta' l-ittra ufficjali xorta wahda baqghet ma hallsitx l-ammont dovut;

Premess illi l-fuq imsemmi ammont huwa cert, likwidu u dovut ai termini ta' l-artikolu 167 tal-Kap. 12 tal-Ligijiet ta' Malta, kif l-istess attur jikkonferma fid-dikjarazzjoni guramentata tieghu, u fil-fehma ta' l-attur, is-socjeta' konvenuta m'ghandhiex eccezzjonijiet x'taghti;

Ghaldaqstant l-attur talab lil din il-Qorti biex:

1. Tiddeciedi l-kawza bid-dispensa tas-smiegh ai termini ta' l-artikolu 167 tal-Kap 12 tal-Ligijiet ta' Malta.

2. Tikkundannaha thallas lill-attur is-somma ta' elf tliet mija sitta u erbghin lira Maltin u sebghin centezmu (Lm1,346.70) rapprezentanti ammont dovut bhala *commission* ghal xoghol li sar mas-*Suncrest Malta* minn Novembru 1989 sa Mejju 1995.

Bl-interessi dekorribbli minn Mejju 1995, u bl-ispejjez, inkluzi dawk ta' l-ittra ufficjali t'Awissu 1998, kontra s-socjeta' konvenuta.

Rat id-dikjarazzjoni ta' l-attur a fol. 3 tal-process;

Rat in-**nota ta' l-eccezzjonijiet tal-konvenuti** a fol. 14 tal-process fejn eccepew:

Illi l-azzjoni attrici hija assolutament infondata fil-fatt u fid-dritt, stante li ma hemm l-ebda indikazzjoni tal-komputazzjoni tal-ammont pretiz mill-attur, u konsegwentement tali ammont ma huwiex dovut, u inoltre il-ftehim ta' bejn il-partijiet ma giex osservat fis-shih, u ghaldaqstant is-socjeta' konvenuta m'ghandha taghti xejn lill-attur.

Salvi eccezzjonijiet ulterjuri.

Rat in-**nota ta' eccezzjonijiet ulterjuri** tas-socjeta' konvenuta a fol 32 fejn eccepjet li l-azzjoni attrici hija preskritta a termini ta' l-artikolu 2148(e) tal-Kap 16 u dan stante li skada t-terminu prefiss mill-ligi.

Kopja Informali ta' Sentenza

Rat **id-decizjoni preliminari taghha** a fol 36 li biha dina l-eccezzjoni ulterjuri giet michuda spejjez ghall-konvenuti.

Rat il-verbal a fol 41;

Rat **in-nota ta' eccezzjonijiet ulterjuri** a fol 48 fejn il-konvenuti eccepew ulterjorment il-preskrizzjoni ta' hames snin skond l-artikolu 2156(f) tal-Kap 16.

Rat id-decizjoni preliminari l-ohra taghha a fol 52;

Rat l-atti kollha tal-kawza u d-dokumenti ezibiti

Semghet ix-xhieda bil-gurament;

Rat li ma saret ebda talba ghas-sospensjoni tal-prolazzjoni tas-sentenza;

KONSIDERAZZJONIJIET

Iz-zewg eccezzjonijiet ulterjuri dwar il-preskrizzjoni gew decizi. Il-posizzjoni issa hija li l-*commissions* mitluba fuq l-ammonti li kienu dovuti qabel Mejju 1994 huma preskritti.

Fil-mertu l-konvenuti eccepew illi l-azzjoni attrici hija assolutament infondata fil-fatt u fid-dritt, stante li ma hemm l-ebda indikazzjoni tal-komputazzjoni ta' l-ammont pretiz mill-attur, u konsegwentement tali ammont ma huwiex dovut.

Dwar dina l-eccezzjoni l-attur ipprezenta d-dokument a fol 20 biss li fih figuri globali ghas-snin partikolari minghajr ebda indikazzjoni dwar kif wasal ghal dawn il-figuri b'dokumenti biex jikkonfermahom. Il-Qorti, minn dana d-dokument, ma tistax tasal biex tghid x'ammont hu dovut bhala *commission* wara Mejju 1994 (skond is-sentenza preliminari) billi lanqas hemm indikazzjoni ta' l-ammont dovut ghall kull xahar.

Inoltre fl-eccezzjoni fil-mertu l-konvenuti jghidu wkoll li l-ftehim ta' bejn il-partijiet ma giex osservat fis-shih, u

Kopja Informali ta' Sentenza

ghaldaqstant is-socjeta' konvenuta m'ghandha taghti xejn lill-attur.

Fuq dana xehed Joseph Mousu, financial controller mas-socjeta' konvenuta li qal li l-ftehim ma kienx qed jinzamm u kien qed jinghata xoghol lill haddiehor u mhux lilhom skond il-ftehim a fol 21 et seq. ara Dok JM a fol 45/6. Hu ma cahdax li ma sarx xoghol bejn il-1998 u 1995 izda kif diga nghad l-attur ma gabx prova dettaljata ta' kif wasal ghall figuri li semma.

Ghalhekk il-Qorti tikkonkludi li l-attur ma pprovax li l-konvenuti ghandhom jaghtuhom xi *commission* skond kif talab fic-citazzjoni.

DECIZJONI

Ghal dawn il-motivi
il-Qorti tiddeciedi billi
tichad it-talba attrici
bl-ispejjez kwantu ghal terz mill-konvenuti u zewg terzi
mill-attur.

< Sentenza Finali >

-----TMIEM-----